

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ షట్చత్వారింశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ షట్పత్వారింశః సర్గః ॥

పుత్రవధాద్ దుఃఖితాయా దితేరింద్రహాంత్యపుత్రప్రాప్తికామనయా తపః కర్తుం  
కశ్యపతోఽనుజ్ఞామాదాయ కుశప్లవే తపఃకరణమింద్రేణ తస్యాః  
పరిచరణమశౌచదశాయాం తస్యా గర్భే ప్రవిశ్యేంద్రేణ దితిగర్భస్య సప్తథా  
భేదనం

హతేషు తేషు పుత్రేషు దితిః పరమదుఃఖితా |  
మారీచం కశ్యపం నామ భర్తారమిదమబ్రవీత్ || 1.46.1 ||

హతపుత్రాస్మి భగవంస్తవ పుత్రైర్మహాబలైః |  
శక్రహంతారమిచ్ఛామి పుత్రం దీర్ఘతపోర్జితం || 1.46.2 ||

సాహం తపశ్చరిష్యామి గర్భం మే దాతుమర్హసి |  
ఈశ్వరం శక్రహంతారం త్వమనుజ్ఞాతుమర్హసి || 1.46.3 ||

తస్యాస్తద్ వచనం శ్రుత్వా మారీచః కశ్యపస్తదా |  
ప్రత్యువాచ మహాతేజా దితిం పరమదుఃఖితాం || 1.46.4 ||

ఏవం భవతు భద్రం తే శుచిర్భవ తపోధనే |  
జనయిష్యసి పుత్రం త్వం శక్రహంతారమాహవే || 1.46.5 ||

పూర్ణే వర్షసహస్రే తు శుచిర్భవి భవిష్యసి |  
పుత్రం త్రైలోక్యహంతారం మత్తస్త్వం జనయిష్యసి || 1.46.6 ||

ఏవముక్త్యా మహాతేజాః పాణినా సమ్మూమార్జ తాం |  
తామాలభ్య తతః స్వస్తి ఇత్సుక్త్యా తపసే యయౌ || 1.46.7 ||

గతే తస్మిన్ నరశ్రేష్ఠ దితిః పరమహర్షితా |  
కుశప్లవం సమాసాద్య తపస్తేపే సుదారుణం || 1.46.8 ||

తపస్తస్యాం హి కుర్వత్యాం పరిచర్యాం చకార హా |  
సహస్రాక్షో నరశ్రేష్ఠ పరయా గుణసంపదా || 1.46.9 ||

అగ్నిం కుశాన్ కాప్థమపః ఫలం మూలం తథైవ చ |  
న్యవేదయత్ సహస్రాక్షో యచ్ఛాన్యదపి కాంక్షితం || 1.46.10 ||

గాత్రసంవాహనైశ్చైవ శ్రమాపనయనైస్తథా |  
శక్రః సర్వేషు కాలేషు దితిం పరిచచార హా || 1.46.11 ||

పూర్ణే వర్షసహస్రే సా దశోనే రఘునందన |  
దితిః పరమసంహృష్టా సహస్రాక్షమథాబ్రవీత్ || 1.46.12 ||

తపశ్చరంత్యా వర్షాణి దశ వీర్యవతాం వర |  
అవశిష్టాని భద్రం తే భ్రాతరం ద్రక్ష్యసే తతః || 1.46.13 ||

యమహం త్వత్కృతే పుత్ర తమాధాస్యే జయోత్సుకం |  
త్రైలోక్యవిజయం పుత్ర సహ భోక్ష్వసి విజ్వర || 1.46.14 ||

యాచితేన సురశ్రేష్ఠ పిత్రా తవ మహాత్మనా |  
వరో వర్షసహస్రాంతే మమ దత్తః సుతం ప్రతి || 1.46.15 ||

ఇత్సుక్త్యా చ దితిస్తత్ర ప్రాప్తే మధ్యం దినేశ్వరే |  
నిద్రయాపహృతా దేవీ పాదౌ కృత్వాథ శీర్షతః || 1.46.16 ||

దృష్ట్వా తామశుచిం శక్రః పాదయోః కృతమూర్ధజాం ।  
శిరఃస్థానే కృతౌ పాదౌ జహాస చ ముమోద చ ॥ 1.46.17 ॥

తస్యాః శరీరవివరం ప్రవివేశ పురందరః ।  
గర్భం చ సప్తధా రామ చిచ్ఛేద పరమాత్మవాన్ ॥ 1.46.18 ॥

భిద్యమానస్తతో గర్భో వజ్రేణ శతపర్వణా ।  
రురోద సుస్వరం రామ తతో దితిరబుధ్యత ॥ 1.46.19 ॥

మా రుదో మా రుదశ్చేతి గర్భం శక్రోఽభ్యభాషత ।  
బిభేద చ మహాతేజా రుదంతమపి వాసవః ॥ 1.46.20 ॥

న హంతవ్యం న హంతవ్యమిత్యేవ దితిరబ్రవీత్ ।  
నిష్పపాత తతః శక్రో మాతుర్వచనగౌరవాత్ ॥ 1.46.21 ॥

ప్రాంజలిర్వజ్రసహితో దితిం శక్రోఽభ్యభాషత ।  
అశుచిర్దేవి సుప్తాసి పాదయోః కృతమూర్ధజా ॥ 1.46.22 ॥

తదంతరమహం లభ్యా శక్రహంతారమాహవే ।  
అభిందం సప్తధా దేవి తన్నే త్వం క్షంతుమర్హసి ॥ 1.46.23 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే షట్పత్వారింశః సర్గః ॥